

- नेताजी सुभाष चन्द्र बोस उच्च शिक्षा संस्थान को स्थायी परिसर हेतु भूमि का औपचारिक हस्तांतरण किया गया।
- अंडमान निकोबार द्वीप समूह में सी बी एस ई की दसवीं परीक्षा में विद्यार्थियों की सफलता दर बानबे दशमलव अड़तीस प्रतिशत रही। अड़तालीस विद्यालयों ने भात-प्रतिशत परिणाम प्राप्त किया।
- कला, शिक्षा, विज्ञान सहित विभिन्न क्षेत्रों में दिए जाने वाले पद्म पुरस्कारों के लिए इक्कीस जुलाई तक आवेदन आमंत्रित किए गए।
- क्षेत्रीय आयुर्वेद अनुसंधान संस्थान की पहल पर राष्ट्रीय पोषण पखवाड़ा के अंतर्गत अनीमिया पर जागरूकता कार्यक्रम आयोजित किया गया।



अंडमान निकोबार द्वीपसमूह में उच्च शिक्षा के क्षेत्र में एक महत्वपूर्ण उपलब्धि दर्ज करते हुए नेताजी सुभाष चंद्र बोस उच्च शिक्षा संस्थान को उसके स्थायी परिसर की स्थापना हेतु भूमि का औपचारिक हस्तांतरण किया गया। यह भूमि हस्तांतरण कल संपन्न हुआ, जो संस्थान के लिए एक ऐतिहासिक मील का पत्थर माना जा रहा है, क्योंकि अब उसे अपना निर्धारित स्थायी स्थान प्राप्त हो गया है। इस अवसर पर शिक्षा निदेशक आदित्य संगोत्रा द्वारा भूमि हस्तांतरण दस्तावेज़ संस्थान की नोडल अधिकारी डॉ. सन्मुख कौर को सौंपे गए। कार्यक्रम में शिक्षा सचिव और संस्थान के कुलपति भी उपस्थित रहे। विभिन्न महाविद्यालयों के प्राचार्यों को संबोधित करते हुए प्रो. आलोक कुमार राय ने इस जिम्मेदारी को संस्थान के लिए अत्यंत महत्वपूर्ण बताया। उन्होंने कहा कि द्वीपों में मौजूदा शैक्षणिक एवं प्रशासनिक वातावरण विकास के लिए अनुकूल है और सभी हितधारकों का सहयोग सराहनीय रहा है। उन्होंने कहा कि संस्थान का उद्देश्य उच्च शिक्षा प्रणाली को अधिक सुदृढ़ बनाना, गुणवत्ता में सुधार करना, संस्थागत क्षमताओं का विस्तार करना तथा विद्यार्थियों के लिए बेहतर अवसर सृजित करना है।



केंद्रीय माध्यमिक शिक्षा बोर्ड द्वारा आयोजित अखिल भारतीय माध्यमिक विद्यालय परीक्षा का परिणाम कल जारी कर दिया गया। द्वीपसमूह के सरकारी एवं निजी विद्यालयों से कुल पांच हजार चार सौ इक्कीस विद्यार्थियों ने परीक्षा में भाग लिया, जिनमें से 5,008 विद्यार्थी सफल घोषित हुए हैं। वहीं 402 विद्यार्थियों को कम्पार्टमेंट श्रेणी में रखा गया है। अण्डमान निकोबार द्वीपसमूह का कुल उत्तीर्ण प्रतिशत बानबे दशमलव अड़तीस प्रतिशत दर्ज किया गया है। द्वीप समूह के अड़तालीस विद्यालयों ने शत-प्रतिशत परिणाम हासिल किया है।



सूचना, प्रचार एवं पर्यटन निदेशालय ने टूर ऑपरेटर्स, स्थानीय व्यवसायों और व्यक्तियों सहित सभी हितधारकों से पर्यटन स्थलों के आसपास लगाए गए किसी भी अनधिकृत होर्डिंग, बैनर या प्रदर्शन सामग्री को तुरंत हटाने का निर्देश दिया है। विभाग ने कहा कि द्वीपों के प्रमुख पर्यटन स्थलों पर कई अनधिकृत होर्डिंग और बैनर लगाए गए हैं। ऐसे अवैध निर्माण पर्यटन स्थलों पर पर्यटकों के लिए असुविधा का कारण बनते हैं। सक्षम प्राधिकारी की पूर्व स्वीकृति के बिना पर्यटन स्थलों पर किसी भी प्रकार के होर्डिंग या बैनर लगाना सख्त वर्जित है। उल्लंघन करने वालों के खिलाफ नियमों के अनुसार कार्रवाई की जाएगी और बिना किसी पूर्व सूचना के ऐसी सामग्रियों को हटा दिया जाएगा।



अण्डमान निकोबार प्रशासन ने पद्म पुरस्कारों के लिए नामांकन प्रक्रिया की सूचना जारी कर दी है। पद्म विभूषण, पद्म भूषण और पद्म श्री पुरस्कारों के लिए ऑनलाइन नामांकन 31 जुलाई तक जारी रहेंगे। इन पुरस्कारों का उद्देश्य विभिन्न क्षेत्रों में उत्कृष्ट और विशिष्ट कार्य करने वाले व्यक्तियों को सम्मानित करना है। कला, साहित्य एवं शिक्षा, खेल, चिकित्सा, सामाजिक कार्य, विज्ञान एवं अभियांत्रिकी, लोक प्रशासन, सिविल सेवा, व्यापार एवं उद्योग सहित विभिन्न क्षेत्रों में उल्लेखनीय योगदान देने वाले व्यक्ति इसके पात्र हैं। किसी भी व्यक्ति को जाति, लिंग, पद या पेशे के आधार पर अयोग्य नहीं माना जाएगा। नामांकन केवल गृह मंत्रालय के आधिकारिक पोर्टल [www.padmaawards.gov.in](http://www.padmaawards.gov.in) के माध्यम से ही स्वीकार किए जाएंगे। प्रशासन ने यह भी निर्देश दिया है कि इच्छुक नामांकन 3 जुलाई तक संबंधित कार्यालय में भेज दिए जाएं, जिससे आगे की आवश्यक कार्रवाई सुनिश्चित की जा सके।



क्षेत्रीय आयुर्वेद अनुसंधान संस्थान, चक्ररगांव, श्री विजयपुरम द्वारा राष्ट्रीय पोषण पखवाड़ा 2026 के अंतर्गत आज चक्ररगांव आंगनवाड़ी में अनीमिया विषय पर एक जागरुकता व्याख्यान आयोजित किया गया। यह कार्यक्रम राष्ट्रव्यापी पहल के अनुरूप आयोजित किया गया, जिसका उद्देश्य विशेष रूप से महिलाओं एवं बच्चों में बेहतर पोषण एवं रामग्र स्वास्थ्य के प्रति जागरुकता बढ़ाना है। कार्यक्रम का शुभारंभ अनुसंधान अधिकारी डॉ. हरजीत सिंह. के उद्घाटन संबोधन से हुआ, जिसमें उन्होंने पोषण संबंधी चुनौतियों के समाधान हेतु जन-जागरुकता एवं सामुदायिक सहभागिता के महत्व पर बल दिया। यह पहल क्षेत्रीय आयुर्वेद अनुसंधान संस्थान द्वारा राष्ट्रीय स्वास्थ्य कार्यक्रमों के समर्थन एवं जन-सामान्य में स्वास्थ्य संबंधी जागरुकता बढ़ाने की दिशा में एक महत्वपूर्ण प्रयास है।



केंद्रीय द्वीपीय कृषि अनुसंधान संस्थान कल से प्रदर्शनी मैदान में आयोजित होने वाले आइलैंड फूड फेस्टिवल में अपनी भागीदारी करेगा। इस अवसर पर संस्थान अपने विविध तकनीकी नवाचारों के साथ-साथ स्थानीय उत्पादों से विकसित तीन विशिष्ट खाद्य पदार्थ भी प्रस्तुत करेगा, जिनका उद्देश्य द्वीपों की जैव विविधता से जुड़े अनूठे स्वादों से लोगों को परिचित कराना है। केंद्रीय द्वीपीय कृषि अनुसंधान संस्थान ने एंडेमिक प्रजाति गार्सिनिया धन्नीखाड़ी एन्सिस पर महत्वपूर्ण शोध कर इसे 'अंडमान कोकम' नाम दिया है। इसमें एंटीऑक्सीडेंट, एंथोसायनिन और हाइड्रॉक्सीसिट्रिक एसिड जैसे जैव सक्रिय तत्व पाए गए हैं। संस्थान ने इसकी नर्सरी तकनीक विकसित कर बड़े पैमाने पर पौध उत्पादन संभव बनाया है तथा किसानों को पौधे उपलब्ध कराए जा रहे हैं। इसके साथ ही अंडमान कोकम सिरप, कैंडी और सूखे छिलके जैसे मूल्यवर्धित उत्पाद भी विकसित किए गए हैं। इसी प्रकार, मैंगो जिंजर से तैयार की गई उपयोगी पेस्ट तकनीक भी विकसित की गई है, जो बिरयानी, फ्राइड राइस और करी जैसे व्यंजनों का स्वाद बढ़ाने में सक्षम है। यह पहल जैव विविधता संरक्षण, स्थानीय रोजगार और वैज्ञानिक नवाचार को बढ़ावा देने की दिशा में केंद्रीय द्वीपीय कृषि अनुसंधान संस्थान की महत्वपूर्ण उपलब्धि मानी जा रही है।



श्री विजयपुरम नगरपालिका परिषद के नियमित व स्थायी कर्मचारी जो सेवा के दौरान पिछले वर्ष 31 दिसम्बर तक मृत्यु को प्राप्त हुए हैं, या चिकित्सकीय आधार पर सेवानिवृत्त किए गए हों, उनके परिवार के सदस्य को अनुकंपा आधार पर नियुक्ति के लिए आवेदन आमंत्रित किए जाते हैं। योग्य परिवार के सदस्य निर्धारित प्रारूप में अपने आवेदन, सभी आवश्यक सहायक दस्तावेजों के साथ, 20 अप्रैल तक नगरपालिका परिषद कार्यालय में जमा कर सकते हैं। यह स्पष्ट किया जाता है कि अनुकंपा नियुक्ति केवल प्रचलित नियमों और दिशा-निर्देशों के अनुसार, पात्रता मानदंडों की पूर्ति, रिक्तियों की उपलब्धता तथा परिवार की आर्थिक स्थिति के आकलन के आधार पर ही प्रदान की जाएगी। आवेदन जमा करने से नियुक्ति का कोई अधिकार प्राप्त नहीं होगा। अधिक जानकारी के लिए तथा निर्धारित आवेदन प्रारूप प्राप्त करने हेतु, आवेदक कार्यालय समय के दौरान नगरपालिका परिषद के कल्याण अधिकारी से संपर्क कर सकते हैं।



बैफल रेंज में 18 अप्रैल को फायरिंग अभ्यास किया जाएगा। यह अभ्यास सुबह साढ़े आठ बजे से दोपहर एक बजे तक और शाम को साढ़े पांच से रात आठ बजे तक आयोजित किया जाएगा। सुरक्षा की दृष्टि को देखते हुए आस-पास रहने वाले नागरिकों को सतर्क रहने की सलाह दी गई है।

